

RUZAR BRIFFA

Ta' A. CREMONA

*Zgħażaġh Maltin! minn għandna l-ħajja ġdida!
Qasira l-ħajja u x-xogħol tagħna kbir.*

RUZAR BRIFFA—Poeżiji—



(Bil-kortezija ta' l'"Orizzont").

WARA t-telfa tax-xwejjah Poeta Nazzjonali tagħna li kien xegħel fl-kittieba tal-ġenerazzjoni l-ġdida l-ewwel huġġieġa tal-poeżija klassika Maltija li tagħha kellna l-ewwel dija fil-versi tar-romanier u poeta vetaran Malti Ġużè Muscat Azzopardi; wara t-telfa tal-Poeta tal-Madonna, il-Professor Cuschieri, li tana fil-hlewwa tal-ftit versi tiegħu għamla ta' poeżija lirika li fil-letteratura Maltija baqgħet tidli bhala gawhra li bhalha ma ke'lniex u lanqas għad għandna, sew sew bil-kemm wara sena u nofs, kellna ngarrbu telfa oħra bil-mewt tal-Poeta **RUZAR**

BRIFFA fil-ghodwa tat-22 ta' Frar li għadda—telfa ta' bniedem li jekk ma kellux dak l-istess mertu taż-żewġ poeti li tlifniehom qablu hekk f'qasir żmien kellu, barra l-ġenju poetiku tiegħu, dak il-mertu kbir li kien ikun biżżejjed biex ismu jitqiegħed f'tarf l-istorja ta' wahda mill-Għaqdiet Letterarji kbar tal-Malti li tniisset fi hdan l-*Alma Mater* u l-lum għandha isem sabih fl-annali ta' l-istudju tal-Malti marbut ma' dak tal-Kattedra tal-Malti fl-Università.

Għalhekk lil Ruzar Briffa nafuh qabel xejn bhala l-**Fun-**

datur sew tal-Għaqda tal-Malti fl-Università kemm ukoll bhala l-Fundatur ta' *Lehen il-Malti*, l-organu ta' l-istess Għaqda.

L-interess għall-koltivazzjoni tal-Lsien Malti Rużar Briffa urieh bikri, saħansitra meta mohhu kien medhi bi studji xjentifici tal-medicina, u b'hekk nistghu nxebbhuh ma' daww il-ftit li qablu, fl-istudji xjentifici tagħhom, jew fil-professjoni medika tagħhom, ma stmerrewx jedhew bil-kitba letterarja ta' ilsna barranija kif ukoll tal-Malti, fost dawn ta' min isemmi lil G.F. Bonamico, lil Nikol Zammit u lil Sir Temi Zammit.

Kitba ta' proza u ta' versi bil-Malti ta' Rużar Briffa nsibuha fil-paġni ta' l-ewwel snin ta' "Il-Malti". Kien sew sew wara sena li beda johrog "Il-Malti" meta Rużar Briffa, għadu student, kien kiseb minn għand il-President tal-Għaqda tagħna, Gużè Muscat Azzopardi, il-permess li huwa u l-istudenti Universitarji jehdu sehem bil-kitba tagħhom f'Numru speċjali ta' "Il-Malti". Il-President, f'isem il-Għaqda, laqa' din it-talba bl-akbar għaxxa, kif fisser fid-dahla ta' dan in-Numru Speċjali li hareg għeluq it-Tieni Sena ta' "Il-Malti", b'dawn il-kelmiet: "Dan il-Għadd ta' "Il-Malti" hu miktub minn żgħażaġh studenti ta' l-Università tagħna, magħrufin biżżejjed għall-hegga u l-imhabba għal dak li jgħib l-isem maħbub ta' Malti. Il-brug tiegħu wkoll hallejnich f'idejn wiehed minnhom—Is-Sur Rużar Briffa — biex ikun kollox tagħhom... Fil-hin li nizzulhom hajt u nqawwu qalb dawn l-istudenti, nitolbu lill-qarrejja ta' "Il-Malti" li jilqgħu dan il-ktieb bhala gawhra żgħira fil-kuruna letterarja ta' ras il-għażiża Malta tagħna".

F'dan in-Numru ta' "Il-Malti", il-pinna ta' Rużar Briffa bdiet turi l-ewwel xehtiet tal-fantazija poetika ta' mohhu u tatabbit ta' qalbu—xehtiet romantici fiz-żewg poeziji *Xebh u Epithalamion*.

Imma l-akbar hidma tiegħu, għall-koltivazzjoni tal-Malti fost iż-żgħażaġh studenti shabu, kienet meta hu flimkien ma' siehbu Gużè Bonnici—zaġhżuġh iehor ta' hegga li għaliha baqa' msemmi—kien waqqaf il-Għaqda tal-Malti fl-Università bl-organu tagħha "Lehen il-Malti". Dik il-habta Rużar Briffa, bniedem ta' rieda sinciera, bhalma hi l-inspirazzjoni poetika tiegħu, kien fisser il-hsieb tiegħu dwar it-twaqqif ta' dik il-Għaqda fost shabu lill-Professur Temi Zammit li għal dik l-ahbar deher imfantas u kemmex xufftejh, għax beza' li dawn iż-żgħażaġh sa jfixklu l-Għaqda tagħna. "Hallihom jizirgħu", kont ghidtlji jien lill-Professur, "dik tkun mixtla f'għalqa kbira. It-tfal ma jic-

ħdu qatt lil missierhom". U hekk kien. U l-fehma tiegħi twet-tqet meta Rużar Briffa stess kien stqarr wara fl-editorjal ta' l-ewwel Numru ta' "Lehen il-Malti" (Marzu 1931) meta, fost kwiġġegħ oħra qal: "Il-Malti" li toħroġ il-"Għaqda tal-Kittieba tal-Malti" għadu haj, u ma biħsi bnies nisir qulu xejn minn ħajtu. Ikun dnuħ kbir li ħadd ma jahfir ħulna". Il-Professor Temi Zammit minnufiħ biddel il-fehma tiegħu u feraħ, u minn dak iż-żmien qatt ma ċaħad li jagħmel il-qalb lil dawn il-kittieba godda tal-Malti bil-kontribuzzjonijiet tiegħu ta' stejjer u kitba oħra, fosthom l-ewwel waħda li kienet deħret fl-ewwel Numru tar-Rivista "Lehen il-Malti". "Aħlef li Tgħid is-Sewwa", fil-waqt li Rużar Briffa kien zejjen l-ewwel faċċata ta' dik ir-rivista ġdida bil-versi romantiċi tal-*Ballata*.

Minn dak iż-żmien Rużar Briffa baqa' marbut mal-Għaqda tagħna, fil-waqt ukoll li qatt ma naqas li jikkontribwixxi fir-rivista ta' "Il-Malti", u jingeda bil-kooperazzjoni ta' xi wħud mill-Għaqda. Kien talabni saħansitra li niġborlu u nġaħqadlu għal-"Lehen il-Malti" antoloġija ta' versi bikrija tal-Lsien Malti; barra minn hekk, wiegħed lill-Qarrejja tar-rivista antoloġija oħra ta' versi mill-pinna ta' poeti tagħna ta' dak iż-żmien, iżda x-xewqa tiegħu b'għoqla kbira tiegħu ma setgħetx titwettaq. Hin bla waqt, b'inkejja tal-hegga u hrara tiegħu li jibqa' jahdem għall-"Għaqda tal-Kittieba (Università)" ħuwa kellu jerħi t-tmexxija ta' "Lehen il-Malti" f'idejn sieħbu Guzè Bonnici għax kien ħtiegħu jitlaq mill-Gżira biex jissokta kors ta' taħriġ fl-ispeċjalità tal-professjoni tiegħu. Dan kien fl-aħħar xhur ta' l-Ewwel Sena tal-"Għaqda tal-Malti (Università)". Sa dak iż-żmien Rużar Briffa kien diġà tana sensiela ta' versi sbieħ fosthom il-poezija hekk ħelwa ta' erba' kwartini "*Lil Ommi*".

Il-poezija ta' Rużar Briffa mhux dejjem kienet bħalma sirna nafuħa minn xi snin 'l hawn. Ĥuwa tista' tgħid kien infired kmieni mill-klassiċizmu u romantiċizmu ta' poeti oħra sħabu, biex bena forma, stil u temperament ta' poezija għalih. Strofi iktarx qosra b'emozjonijiet soġġettivi u ritmu mexxej u melodjuż, ta' mument liriku, li barra li tawħ l-isem ta' Prinċep tal-Lirika Maltija, tawħ karatteristikament l-isem ta' poeta impressjonista. Għalhekk rajna kemm-il darba li l-Musa ta' Rużar Briffa tiġġel bħal leħħa ta' berqa f'mument li l-qalb tkun qiegħda taħrab mir-realtà tal-ħajja biex tgħix għal mument f'dinja ta' immaginazzjoni, u, għalhekk, fil-versi tiegħu naraw bħal *silhouettes* fi kwadru ċkejken ta' idejiet ileħħu u jintfew f'daqqa,

imma li jolqtuk fis-sentiment sempliċi iżda sensitiv tagħhom iżjed minn kull kwadru kbir ta' pittura l-iktar imżewġa. U dan, fil-ġenju poetiku ta' Rużar Briffa, għal xi kritiċi, deher hekk personali, li biex jiffisser ġie li f'xi versi din il-karatteristika warbet it-teknika tal-għażla u kostruzzjoni prosodijeka tal-kliem.

Meta dan l-aħħar hareġ fi ktieb il-poeziji tiegħu—wara talba minn hbieb li xtaqu jarawhom miġburin u stampati, u t-tħab-rik ta' habibu, Patri Valentin V. Barbara, O.P., li ikkurahomlu u tal-għażiża martu Louissette li hadet is-sabar tigborhomlu f'kopji dattilografati—huwa stess fi ftit kliem, fisser il-karatteristiċi tal-poezija tiegħu li tagħzlu minn dik tal-poeti sħabu. Fil-kelmejn *Lill-Qarrejja* f'ras il-Gabra tal-Poeziji tiegħu huwa jistqarr kif minn żmien għal ieħor tal-ghomor tiegħu ġie li kiteb dawk il-versi: "Uħud", huwa jgħid, "minn dawn il-poeziji ktibthom fi żmien ta' dwejjaq kbar, oħrajn f'ta' ferħ. Ktibthom għalija u swewli ta' hafna ġid bhala "escapism"... U d-dwejjaq, iktar mill-ferħ, huwa hasshom u fissirhom b'dik it-tbissima ta' sabar li kien juri filwaqt li fis-skiet tiegħu kien iħoss f'dawn l-aħħar snin inemnem il-musbieħ ta' hajtu. B'danakollu huwa kien dejjem jifrah magħna f'kull laqgħa ta' ferħ jew ta' ġieh għal xi kittieba minn sħabna u għall-progress tal-Malti.

Għadha quddiem għajnejja dik il-harsa ċassa tiegħu meta fil-mewt tal-Professor Cuschieri filwaqt li kien wieqaf fi triq ir-Rjali hdejn il-Kafè tas-Savoy jitgħaxxaq bil-qima ta' dawk li marru wara l-katavru tal-Poeta Karmelitan. Min jaf x'hass u x'kien għaddej minn rasu dak il-hin? Qabel kont ukoll iltqajt miegħu lejlet il-funeral ta' Dun Karm u deher li ha interess hekk kbir fis-sehem li hadet l-Għaqda tagħna u ta' l-Università f'dik ie-ċirkustanza ta' luttu għal bniedem li kien għex maġenbu fil-bidu tal-hajja letterarja tiegħu.

* * *

Dan l-aħħar wiċċ Rużar baqa' dejjem b'dik it-tbissima helwa tiegħu li kienet, iżda iktarx taħbi d-dwejjaq ta' min kien iħoss li hajtu mhix se tkun itwal minn dik taż-żewġ poeti sħabu li hallewna qablu.

Niftakar xi ftit xhur qabel mewtu kont iltqajt miegħu wara li kien ġie minn Ruma; u frahtlu għax irġajt rajtu qawwi u shiħ mill-ġdid. Bi tbissima wegibni u qalli: "Il-lum sejjer Londra, Nin, itlob għalija". Għafasli jdejja u telaqni.

Wara li ġie lura minn Londra, għalkemm magħdur u sieket, Rużar baqa' dejjem b'dik it-tbissima fuq fomm, isellem b'dik

it-tbissima ħelwa tiegħu.

Il-qima li wrew lejha shabu tal-“Għaqda tal-Malti (Università)”, kif ukoll tal-Għaqda tagħna, f’okkażjoni mhux inqas ta’ niket u ta’ hasra fil-mewt tiegħu ma kenitx inqas minn dik għaż-żewġ poeti kbar ta’ qablu.

Għalkemm it-temp kien ikreh kull min kien jaf lil Rużar Briffa, sew bħala ħabib, kemm bħala tabib ta’ dehen u tieba li ma bħalha, kemm ukoll bħala poeta hekk popolari fost il-kittieba u qarreja tal-Malti ma naqasx li fl-okkażjoni tal-mewt tiegħu ma weriex il-għożża u l-qima lejha u jagħtih l-aħħar tislima.

Ma’ dik tal-“Għaqda tal-Kittieba tal-Malti” u “tal-Għaqda tal-Malti (Università)” ingħaqdet, f’din ix-xhieda ta’ għożża għat tifikira tal-Poeta Malti, rappreżentanza sabiħa ta’ professuri Universitarji shabu, studenti, għaqdiet religjużi u ċivili, kif ukoll ta’ ħbieb.

It-tifikira ta’ Rużar Briffa għandha fl-aħħarnett tibqa’ ħajja bla ma tmut qatt fil-qalb tal-kittieba shabu, imma wisq iżjed f’dik tal-generazzjoni ġdida li fil-ħidma tiegħu sabet it-triq miftuħa għall-koltivazzjoni tal-letteratura Maltija.